



ធនាគារជាតិ នៃ កម្ពុជា

លេខ.....

សុន្ទរកថាបិទ

លោកជំទាវ ជា សិរី ទេសាភិបាលធនាគារជាតិនៃកម្ពុជា
ថ្ងៃទី១២ ខែកក្កដា ឆ្នាំ២០២៥
និងទិសដៅការងារឆ្នាំ២០២៦ របស់ធនាគារជាតិនៃកម្ពុជា
ថ្ងៃសុក្រ ៥កើត ខែមាឃ ឆ្នាំម្សាញ់ សប្តស័ក ព.ស.២៥៦៩
រាជធានីភ្នំពេញ ថ្ងៃទី២៣ ខែមករា ឆ្នាំ២០២៦

(១១១១ * ២០២៦)

សូមគោរព៖

- គណៈអធិបតី
- ឯកឧត្តម លោកជំទាវ លោក លោកស្រី នាងកញ្ញា ជាទីមេត្រី!

នាពេលនេះ សន្និបាតបូកសរុបលទ្ធផលការងារប្រចាំឆ្នាំ២០២៥ និងទិសដៅការងារឆ្នាំ២០២៦ របស់ធនាគារជាតិនៃកម្ពុជា បានឈានដល់ទីបញ្ចប់ប្រកបដោយជោគជ័យ។ ខ្ញុំមានសេចក្តីសោមនស្សរីករាយ ដែលសន្និបាតពេញមួយថ្ងៃនេះបានប្រព្រឹត្តទៅដោយពិលាស ក្រោមបរិយាកាសសាមគ្គីភាព និងភាគរភាព។ ខ្ញុំសូមថ្លែងអំណរគុណចំពោះថ្នាក់ដឹកនាំ និងសមាជិក-សមាជិកាអង្គសន្និបាតទាំងអស់ ដែលបានធ្វើបទអន្តរាគមន៍យ៉ាងក្បោះក្បាយ និងត្រងត្រាប់ស្តាប់យ៉ាងយកចិត្តទុកដាក់ ដើម្បីស្វែងយល់កាន់តែច្បាស់ពីការវិវឌ្ឍថ្មីៗនៃស្ថានភាពសេដ្ឋកិច្ចជាតិនិងអន្តរជាតិ ក៏ដូចជាលទ្ធផលនិងទិសដៅការងារចម្បងៗសម្រាប់យកទៅអនុវត្តនាពេលខាងមុខ។

ខ្ញុំសូមវាយតម្លៃខ្ពស់ និងសូមកោតសរសើរចំពោះកិច្ចខិតខំប្រឹងប្រែងរបស់ថ្នាក់ដឹកនាំ និងមន្ត្រីបុគ្គលិកយើងទាំងអស់ ដែលបានយកចិត្តទុកដាក់បំពេញការងារ ប្រកបដោយស្មារតីទទួលខុសត្រូវខ្ពស់ និងមានសាមគ្គីភាពរឹងមាំ ដោយទទួលបានលទ្ធផលល្អប្រសើរក្នុងការរួមចំណែកអភិវឌ្ឍប្រព័ន្ធធនាគារ និងការរក្សាស្ថិរភាពម៉ាក្រូសេដ្ឋកិច្ចនិងហិរញ្ញវត្ថុ ដែលគាំទ្រដល់ការអភិវឌ្ឍសេដ្ឋកិច្ចនិងសង្គមជាតិ។

សមិទ្ធផលទាំងនេះ អាចសម្រេចទៅបាននៅក្នុងស្ថានភាពដែលរាជរដ្ឋាភិបាល ក្រោមការដឹកនាំរបស់ **សម្តេចមហាបវរអធិបតី ហ៊ុន សែន លោក នាយករដ្ឋមន្ត្រីនៃ ព្រះរាជាណាចក្រកម្ពុជា** បានអនុវត្តនូវគោលនយោបាយត្រឹមត្រូវ និងទាន់ពេលវេលា ជាពិសេសលើការដាក់ពន្ធគយបដិការរបស់សហរដ្ឋអាមេរិក និងទៅលើសង្គ្រាមឈ្លានពាន របស់ប្រទេសថៃមកលើកម្ពុជាតាមរយៈការសន្ទនានិងការទូត ក្នុងការការពារអធិបតេយ្យភាព និងបូរណភាពដែនដី។ កិច្ចខិតខំប្រឹងប្រែងទាំងនេះបានរួមចំណែកយ៉ាងសំខាន់ ក្នុងការរក្សា បរិយាកាសស្ថិរភាពសម្រាប់សកម្មភាពសេដ្ឋកិច្ច បង្កើនទំនុកចិត្តវិនិយោគិន និងការរស់នៅ ប្រកបដោយសុវត្ថិភាពរបស់ប្រជាពលរដ្ឋ។ ការណ៍នេះបានបញ្ជាក់យ៉ាងច្បាស់ថា ការអភិវឌ្ឍ ប្រកបដោយចីរភាព មិនអាចផ្តាច់ចេញពីសន្តិភាព និងស្ថិរភាពបានឡើយ។

ឯកឧត្តម លោកជំទាវ លោក លោកស្រី នាងកញ្ញា ជាទីមេត្រី!

នាឆ្នាំ២០២៦ មូលនិធិរូបិយវត្ថុអន្តរជាតិបានព្យាករថាកំណើនសេដ្ឋកិច្ចពិភពលោក នឹងបន្តរក្សាបានក្នុងល្បឿន ៣,៣% ដែលគាំទ្រដោយការកើនឡើងការវិនិយោគក្នុង វិស័យបច្ចេកវិទ្យា រួមទាំងបញ្ហាសហ្សូនីមីត ការបន្តអនុវត្តនយោបាយសារពើពន្ធនិងរូបិយវត្ថុ វិវត្តកម្មដែលអំណោយផលដល់ស្ថានភាពហិរញ្ញវត្ថុ និងការសម្របខ្លួនបានរបស់វិស័យ ឯកជន។ អតិផរណាជាសកលត្រូវបាន រំពឹងថានឹងថយចុះបន្ថែមទៀត ប៉ុន្តែការវិលទៅរក អតិផរណាគោលដៅអាចស្ថិតក្នុងល្បឿនយឺត ដែលអាចធ្វើឱ្យធនាគារកណ្តាលចម្បងៗ បន្ថយអត្រាការប្រាក់គោលរបស់ខ្លួនដោយប្រុងប្រយ័ត្ន។ ម្យ៉ាងទៀត សេដ្ឋកិច្ចពិភពលោក អាចប្រឈមនឹងភាពមិនប្រាកដប្រជាខ្ពស់ ដោយសារជម្លោះប្រដាប់អាវុធបាននិងកំពុងកើតឡើង ស្ទើរគ្រប់តំបន់ និងនិន្នាការអនុវត្តគោលនយោបាយពាណិជ្ជកម្មគាំពារនិយម បន្ថែមលើ ហានិភ័យនៃការប្រែប្រួលអាកាសធាតុ។

ក្នុងបរិការណ៍នេះ សេដ្ឋកិច្ចកម្ពុជាអាចនឹងប្រឈមហានិភ័យខាងក្រៅខ្ពស់ នៅឆ្នាំ២០២៦។ ទន្ទឹមនេះ កម្ពុជាក៏បន្តមានបញ្ហាប្រឈមខាងក្នុងមួយចំនួនផងដែរ រួមមាន ភាពទន់ខ្សោយនៃវិស័យសំណង់និងអចលនទ្រព្យ និងផលប៉ះពាល់ពីការអូសបន្លាយនៃ ជម្លោះព្រំដែនកម្ពុជា-ថៃ។ ជាមួយគ្នានេះ ប្រព័ន្ធធនាគារបន្តមានកំណើនឥណទានក្នុង កម្រិតទាប ខណៈដែលឥណទានមិនដំណើរការបន្តកើនឡើង។ ទន្ទឹមនឹងការប្រឈមទាំងនេះ កម្ពុជាក៏បានបន្តធ្វើពិពិធកម្មផលិតផលការនាំចេញ ជំរុញផលិតកម្មក្នុងស្រុកតាមរយៈ សហគ្រាសធុនមីក្រូ តូច និងមធ្យម (MSMEs) បង្កើនការកែច្នៃផលិតផលកសិកម្ម និង ទាក់ទាញវិនិយោគិន ក៏ដូចជាទេសចរអន្តរជាតិ តាមរយៈយុទ្ធនាការប្រយុទ្ធប្រឆាំងការឆបោក

តាមប្រព័ន្ធបច្ចេកវិទ្យា និងបង្កើនការតភ្ជាប់ជើងហោះហើរត្រង់ជាមួយបណ្តាប្រទេសផ្សេងៗ បន្ថែមទៀត។ ផ្អែកលើទស្សនវិស័យនេះ សេដ្ឋកិច្ចកម្ពុជាត្រូវបានព្យាករថានឹងអាចសម្រេច បានក្នុងអត្រា ៥% ក្នុងឆ្នាំ២០២៦។

ឯកឧត្តម លោកជំទាវ លោក លោកស្រី នាងកញ្ញា ជាទីមេត្រី!

ខ្ញុំសូមឯកភាពទៅលើទិសដៅការងារ ដែលបានលើកឡើងដោយថ្នាក់ដឹកនាំរបស់ យើងនៅតាមអគ្គនាយកដ្ឋាន និងអង្គភាពក្រោមឱវាទធនាគារជាតិនៃកម្ពុជា ក៏ដូចជាបាន រៀបរាប់នៅក្នុងសៀវភៅរបាយការណ៍ឆ្នាំ២០២៥។ ខ្ញុំជឿជាក់ថាការអនុវត្តបានតាមទិសដៅ ការងាររបស់យើង ប្រព័ន្ធធនាគារនឹងបន្តរួមចំណែកសម្រេចបានតាមបេសកកម្មចម្បង របស់ខ្លួនគឺការរក្សាស្ថិរភាពថ្លៃ និងរួមចំណែកគាំទ្រគោលនយោបាយរបស់រាជរដ្ឋាភិបាល។ លើសពីនេះ ខ្ញុំសូមសង្កត់ធ្ងន់លើទិសដៅចម្បងៗ មួយចំនួន ដូចតទៅ៖

- បន្តអភិវឌ្ឍក្របខណ្ឌនៃការអនុវត្តនយោបាយរូបិយវត្ថុ ជាពិសេសការអភិវឌ្ឍទីផ្សារ អន្តរធនាគារ និងការលើកកម្ពស់ប្រើប្រាស់ប្រាស់រៀល។
- បង្កើនការប្រើប្រាស់បញ្ហាសិប្បនិម្មិត និងបច្ចេកវិទ្យា ដើម្បីបង្កើនប្រសិទ្ធភាពការងារ
- ពង្រឹងការតាមដានសុខភាពប្រព័ន្ធធនាគារ ក៏ដូចជាគ្រឹះស្ថានធនាគារនិងហិរញ្ញវត្ថុ
- ពង្រឹងការដាក់ចេញបទប្បញ្ញត្តិសមស្រប ដោយផ្អែកលើហានិភ័យនិងគាំទ្រដល់ ការអភិវឌ្ឍប្រព័ន្ធធនាគារ
- បន្តអភិវឌ្ឍប្រព័ន្ធទូទាត់សងប្រាក់ ដើម្បីបង្កើនប្រសិទ្ធភាពទូទាត់ ជាពិសេសការតភ្ជាប់ ការទូទាត់ទាំងក្នុងស្រុកនិងតំបន់
- បន្តលើកកម្ពស់ការផ្តល់សេវារបស់ធនាគារជាតិនៃកម្ពុជា ជូនដល់ក្រសួង-ស្ថាប័ននានា តាមរយៈប្រព័ន្ធធនាគារអេឡិចត្រូនិក (OBS)
- ជំរុញកិច្ចសហការទាំងក្នុងនិងក្រៅធនាគារជាតិនៃកម្ពុជា ដើម្បីរួមចំណែកពង្រឹង ប្រសិទ្ធភាពការងារ និងផ្សព្វផ្សាយគោលនយោបាយសំខាន់ៗរបស់ធនាគារជាតិ នៃកម្ពុជា ក៏ដូចជារួមចំណែកក្នុងការប្រឆាំងព័ត៌មានក្លែងក្លាយ ឬមិនត្រឹមត្រូវ និង
- លើកកម្ពស់ចំណេះដឹងសេដ្ឋកិច្ចនិងហិរញ្ញវត្ថុ តាមទម្រង់នានា ជាពិសេស តាមរយៈ សារមន្ទីរសេដ្ឋកិច្ច និងរូបិយវត្ថុ វិទ្យាស្ថានសិក្សាបច្ចេកទេសធនាគារ និងយុទ្ធនាការ នៅតាមបណ្តាភាពធានី-ខេត្ត។

ខ្ញុំសូមស្នើឱ្យថ្នាក់ដឹកនាំតាមបណ្តាអគ្គនាយកដ្ឋាន នាយកដ្ឋាន អង្គភាពនិងសាខា ធនាគារជាតិនៃកម្ពុជាទាំងអស់ ផ្សព្វផ្សាយបន្តនូវខ្លឹមសារនៃអង្គសន្និបាតរបស់យើងនាពេលនេះ ឱ្យបានទូលំទូលាយដល់មន្ត្រីបុគ្គលិក ដើម្បីយល់ច្បាស់ពីទិសដៅរួមរបស់យើងទាំងអស់គ្នា។ ខ្ញុំសង្ឃឹមយ៉ាងមុតមាំថា ថ្នាក់ដឹកនាំនិងមន្ត្រីបុគ្គលិកយើងនឹងបន្តរួមចំណែកសម្រេចបាន សមិទ្ធផលថ្មីៗបន្ថែមទៀត សម្រាប់ធនាគារជាតិនៃកម្ពុជា និងប្រព័ន្ធធនាគារ ដើម្បីគាំទ្រដល់ ការអភិវឌ្ឍសង្គម-សេដ្ឋកិច្ចជាតិទាំងមូល។

ការងារដែលយើងសម្រេចបាន គឺអាស្រ័យដោយមន្ត្រីបុគ្គលិកគ្រប់លំដាប់ថ្នាក់បាន បន្តអភិវឌ្ឍសមត្ថភាព មានសាមគ្គីភាពរឹងមាំ រក្សាការសម្ងាត់វិជ្ជាជីវៈ មានភាពស្មោះត្រង់ និងបំពេញការងារប្រកបដោយការទទួលខុសត្រូវ។ ខ្ញុំសូមស្នើសុំឱ្យមន្ត្រីបុគ្គលិកយើងទាំងអស់ បន្តអនុវត្តវប្បធម៌ដ៏ប្រពៃរបស់យើងទាំងនេះឱ្យបានខ្ជាប់ខ្ជួនបំផុត ដើម្បីបន្តពង្រឹងនូវ គុណតម្លៃស្នូល (Core value) របស់ធនាគារជាតិនៃកម្ពុជា។ ជាមួយគ្នានេះ មន្ត្រី-បុគ្គលិកយើង ត្រូវមានចិត្តទូលាយ ចេះអត់ឱន យោគយល់ និងទទួលយកគំនិតនិងទស្សនៈរបស់អ្នកដទៃ មកត្រិះរិះពិចារណា ដើម្បីទទួលបានចំណេះដឹង បទពិសោធន៍ និងការរីកចម្រើន។ ជាការពិត ថ្វីបើពេលខ្លះ ទស្សនៈនិងចិត្តមនុស្សអាចខុសគ្នាក្តី យើងក៏ត្រូវរៀនសូត្រពីគ្នាទៅវិញទៅមក និងប្រកបការងារជាមួយគ្នាដោយសុខដុមរមនា។

ជាទីបញ្ចប់ ខ្ញុំសូមជូនពរចំពោះ ឯកឧត្តម លោកជំទាវ លោក លោកស្រី នាងកញ្ញា ដែលបានអញ្ជើញចូលរួមក្នុងអង្គសន្និបាត សូមជួបប្រទះនូវពុទ្ធពរទាំងបួនប្រការ គឺ អាយុ វណ្ណៈ សុខៈ ពលៈ កុំបីឃ្លៀងឃ្លាតឡើយ។

ខ្ញុំសូមប្រកាសបិទអង្គសន្និបាតរបស់យើងជាស្ថាពរ។

សូមអរគុណ!